

9 ta' Marzu, 1992

Imhallfin: -

S.T.O. Prof. Giuseppe Mifsud Bonnici LL.D. - President
Onor. Joseph A. Herrera Bl.Can., Lic.Can., LL.D.
Onor. Carmel A. Agius B.A., LL.D.

Anthony Mallia

versus

l-Onorevoli Prim Ministru *et*

Arrest - Libertà Provvizorja - Kostituzzjoni -
Konvenzjoni Ewropeja dwar id-Drittijiet u Libertajiet
Fundamentali tal-Bniedem

Il-Qorti Kostituzzjonali kkonfermat is-sentenza ta' l-ewwel Qorti illi l-fatt illi r-rikorrent inżamm taht arrest għall-perijodu in kwistjoni kien jikkostitwixxi ksur ta' l-art. 39(3) tal-Kostituzzjonu u ta' l-art 5(3) u (4) tal-Konvenzjoni Ewropeja dwar id-Drittijiet u l-Libertajiet Fundamentali.

Il-Qorti: - Ikkunsidrat:

Ir-rikors ipprezentat quddiem l-Onorabbli Prim'Awla tal-Qorti Ċivili kien jgħid illi Anthony Mallia - ir-rikorrent - kien għe pprezentat quddiem il-Qorti tal-Maġistrati fid-19 ta' Ottubru, 1990, fuq akkużi ta' pussess u spacc ta' drogi (eroina) u li sat-2 ta' Mejju, 1991 - meta pprezenta r-rikors - kien inżamm arrestat u ma ngħatax il-libertà provvizorja għalkemm kien talabha diversi drabi. Huwa talab il-Qorti li tiddikjara li dan in-nuqqas ta' libertà għal żmien hekk twil jilledi d-drittijiet kontemplati fl-artikolu 5(3) u (4) tal-Konvenzjoni Ewropeja tad-drittijiet tal-bniedem u ta' l-artikolu 39(3) tal-Kostituzzjoni, barra l-artikolu 401 tal-Kodiċi Kriminali;

Dik l-Onorabbli Qorti fl-24 ta' Lulju, 1991 iddeċidiet ir-rikors u qalet: -

“Miċ-ċirkostanzi kollha tal-każ jidher li din il-Qorti għandha tissoleċita lill-Qorti tal-Maġistrati li quddiemha r-rikorrenti jinsab akkużat skond ma jidher mill-atti tal-proċess kriminali li kopja tagħhom tinsab annessa fil-proċess odjern, biex tiegħu l-passi possibbli halli l-każ jiġi determinat, u fiċ-ċirkostanzi r-rikorrent għandu jingħata l-libertà provvizorja taht kondizzjoni ta' garanzija adegwaċa għall-każ u dan anki fid-dawl tal-gurisprudenza riċenti dwar il-materja; anke peress li din il-Qorti m'għandha ebda prova li fuqha tista' tibbaża deċizzjoni dwar din

il-garanzija jkun xieraq li tkun l-istess Qorti Kriminali tal-Maġistrati li tagħti d-deċiżjoni relattiva;

Għal dawn il-motivi tilqa' l-ewwel domanda tar-rikorrent u dwar it-tieni u t-tielet talba tastjeni milli tiddeċidi dwarhom peress li ma tressqux quddiemha l-provi opportuni però t-talba għal-libertà provvizorja ta' Anthony Mallia għandha tiġi deciza mill-Qorti tal-Maġistrati ta' Malta bħala Qorti ta' Ġudikatura Kriminali fid-dawl tad-deċiżjoni dwar l-ewwel domanda u tal-provi li saru ta' kull prova oħra li tkun xierqa u opportuna u għal dan il-fini tordna li, a kura ta' l-Agent Registratur, kopja ta' din is-sentenza tiġi mghoddija lill-imsemmija Qorti sabiex tagħti l-provvedimenti opportuni dwar it-talba għal-libertà provvizorja'';

L-intimati appellaw għaliex:

(a) għaladarba l-ewwel Qorti hasset li ma tressqux il-provi opportuni, ma setgħetx tirritjeni li d-detenzjoni kienet illegali;

(b) ma nġiebet ebda prova li ma baqgħetx tissussisti r-raġuni li għaliha r-rikorrenti ġie mcaħhad mil-liberta provvizorja; prova li kellha ssir *mir-rikorrent*;

(c) mill-provi fil-proċess ma jirrizultax x'kienu r-raġunijiet tad-differimenti fil-proċedura quddiem il-Qorti tal-Maġistrati, u l-Qorti ma setgħetx tippreżumihom;

(d) illi fis-sentenza stess hemm aċċettati raġunijiet li huma biżżejjed biex jippermettu l-Qorti tgħid li l-arrest tar-rikorrenti kien raġonevoli u ġustifikat, skond il-ligi;

Meta bdiet it-trattazzjoni ta' l-appell il-Qorti giet infurmata illi dak inhar stess tas-sentenza ta' l-ewwel Qorti – il-libertà provvizorja giet konċessa lir-rikorrent mill-Qorti tal-Maġistrati (Malta);

L-ewwel aggravju – para. 3(a) *supra* – jirriferrixxi għal dak li qalet is-sentenza appellata, f'din il-parti tagħha:

“Huwa veru li l-proċeduri kriminali relattivi għall-każ odjern, m'humix ta' natura ta' kompilazzjoni, iżda huma proċeduri sommarji, u hemm dati ffissati għall-kontinwazzjoni tagħhom; però dan kollu ma jistax jippermetti li bniedem akkużat b'delitt bħal dak, fil-każ tar-rikorrenti, għandu jinżamm arrestat għal perijodu li jammonta għal parti sostanzjali mill-perijodu ta' prigunerija li għalih jista' jiġi kkundannat jekk jinstab hati eventwalment”;

Din il-kwotazzjoni turi illi l-ewwel Qorti waslet għall-konklużjoni illi huwa eċċessiv u leżiv tad-drittijiet fundamentali ta' l-imputat f'**kawza sommarja**, li huwa jinżamm arrestat mid-19 ta' Ottubru, 1990 sat-2 ta' Mejju, 1991. Dik il-Qorti wriet il-fehma illi **oġġettivament**, konsidrata l-piena stabbilita mil-ligi għar-reati li tagħhom kellu jirrispondi l-imputat – ma kien hemm ebda ġustifikazzjoni illi dawk il-proċeduri **sommarji** jiehdu dak it-tul kollu u matul dak il-perijodu kollu – kienu x'kienu id-diffikultajiet amministrattivi u ġudizzjarju għaliex dak il-proċess spicċatlu kull sens ta' sommarjetà, u l-konsegwenza prinċipali kienet it-telf tal-libertà tar-rikorrent għall-istess tul ta' żmien. Is-sommarjetà – fil-proċessi ġudizzjarji – tfisser l-ewwelnett rapidità tal-proċediment;

Mill-kopji fotostatici ta' l-inkartament tal-proċess tal-Qorti tal-Maġistrati (Malta) ppreżentati mir-rikorrent, jidher li l-provi kollha ġew konkjużi fit-18 ta' Frar, 1991;

Dak li din il-Qorti trid tosserva huwa li l-intimati b'ebda mod ma ttentaw li jagħmlu provi preċiżi rigward dak li kien issuċċieda sewwa sew quddiem il-Qorti tal-Maġistrati u għalhekk dak li ġie ppreżentat mir-rikorrent irid jittiehed bhala l-prova, speċjalment wara li tosserva illi fl-4 ta' Ġunju, 1991, il-verbal ta' l-ewwel Qorti jgħid:

“Id-difensuri jaqblu li jiġi ppreżentat (recte tiġi ppreżentata) kopja ta' l-inkartament tal-proċeduri kriminali, li huma relattivi għall-każ (sic)”;

L-intimati ma indikaw ebda spjegazzjoni għaliex f'kawża kriminali sommarja li bdiet fid-19 ta' Ottubru, 1990 u nġhalqet fit-18 ta' Frar, 1991, (u erba' xhur diġa joħolqu pressjoni u tensjoni għall-konċett ta' sommarjetà) u **speċjalment**, bl-imputat fi stat ta' arrest jew detenzjoni – għaliex sat-2 ta' Mejju, 1991, id-data tar-rikors – f'xahrejn u nofs, is-sentenza kienet għad ma ġietx ippronunzjata. U huwa dan l-aspett tal-kwistjoni li mmotiva l-ġudizzju ta' l-ewwel Qorti, li evidentament, in-nuqqas ta' provi da parti ta' l-intimati, ma setgħux iżommuha milli tgħaddi għad-deċiżjoni tagħha – **fl-24 ta' Lulju, 1991**. U dak li jiddisturba lil din il-Qorti huwa li sadanittant il-proċedura sommarja quddiem il-Qorti tal-Maġistrati (Malta) sa din l-aħħar data, kienet għadha ma ġietx konkjuża – disa' xhur wara li kienet bdiet, u li sa dak inhar ukoll l-imputat kien għadu arrestat jew detenut – għal disa' xhur shaħ;

6. L-aggravji l-oħra, huma t-tlieta riduċibbli għall-ewwel wieħed, inkwantu huwa varjazzjonijiet tat-tema prinċipali ta' l-appell, jiġifieri li l-ewwel Qorti mxiet mingħajr provi, jew ippreżumiet fatti li m'humiex ippruvati u simili;

Ċertament wara dak li gie osservat rigward il-prova dokumentarja ta' l-inkartament tal-proċess quddiem il-Qorti Inferjuri, din il-Qorti ma tistax ma tiddeplorax l-atteggjament ta' l-intimati – li fit-tielet paragrafu tar-rikors tagħhom jgħidu:

“Illi mill-atti proċesswali kriminali b'ebda mod ma kien jirriżulta r-raġunijiet għad-differimenti hemm verbalizzati, u għalhekk l-ewwel Onorabbli Qorti ma setgħetx tippresumi li kien hemm xi vjolazzjoni tad-dritt għas-smiġħ xieraq fi żmien raġonevoli...”;

Din il-Qorti ma r-nexxilhiex issib fis-sentenza appellata din l-allegata preżunzjoni da parti ta' l-ewwel Onorabbli Qorti, però dak li trid tissottolinea huwa li “differimenti mingħajr raġunijiet” huma haġa gravi f'kull każ, u aktar u aktar fi proċeduri kriminali bl-imputat detenut jew arrestat, u l-intimat Kummissarju tal-Pulizija, parti in kawża, huwa responsabbli għal dawk il-mankanzi, li anki jekk jiġu kommessi minn min inizzel il-proċessi verbali jew anki mill-istess Qorti – għandu l-mezz u d-dover li jissuplixxi u jikkoreġi jew jipprova jikkoreġi dawk il-mankanzi – biex jeħles minn kull responsabbiltà. Mentri hawn – delplorevolment, l-istess intimat appellanti, qed jadduċi dawk in-nuqqasijiet – bħala aggravanti għall-kawża tiegħu, li huwa bil-maqlub ta' dak li hija l-posizzjoni ġuridikament (u speċjalment – kostituzzjonalment) korretta tal-Kummissarju tal-Pulizija u ta' l-Avukat Ġenerali tar-Repubblika bħala l-

prosekuturi – skond il-każ – ta' l-azzjoni kriminali ta' l-Istat kontra l-imputati jew l-akkużati b'reati kriminali;

L-uniku riliev li hemm fl-aggravji li haqqu jiġi akkolt huwa dak fejn l-ewwel Qorti fl-*“obiter dicta”*, f'mument minnhom u tra parentesi kitbet:

“(jingħad li f'dan il-każ ir-rikorsi tiegħu (tar-rikorrent) kienu qed jiġu riġettati mingħajr ma jingiebu quddiem il-Qorti)”;

Dan huwa skorrett kemm għaliex il-Qorti ma tista' qatt tabbraċċja dak li qed “jingħad” jekk dan ma jkunx ukoll “ippruvat” u kemm għaliex fil-fotokopji tar-rikorsi jidhru wkoll id-digrieti tal-Qorti tal-Magistrati meta r-rikors tpoġġa quddimeha, għalkemm huwa minnu li f'xi whud m'hemmx indikazzjoni tad-digriet sussegwenti taċ-ċaħda tar-rikors;

Kif intqal – dan huwa skorrett, però din il-Qorti ma taqbilx ma' l-aggravji li din il-frazi appartata, tas-sentenza li l-ewwel Qorti “ibbażat hafna” fuqha għall-eventwali ġudizzju tagħha. Il-konsiderazzjonijiet determinati huma dawk li ssem mew hawn fuq – (paragrafu 5);

Għaldaqstant l-appell huwa riġettat u s-sentenza hija kkonfermata;

Spejjeż ta' l-ewwel grad kif ġa regolati – dawk ta' dan l-appell għall-appellanti.

